



jk'Vh; mnwHk'k fodkl ifj'kn~

قومی کونسل برائے فروغ اردو زبان

National Council for Promotion of Urdu Language

Ministry of Human Resource Development

Government of India

Website.: www.urducouncil.nic.in

E-mail.:urduduniyancpul@yahoo.co.in

فروغ اردو بھون

Farogh-e-Urdu

Bhawan

FC-33/9, Institutional Area

Jasola, New Delhi-110025

Dated: 25/12/2017

سولاپور کتاب میلے میں کتابوں کی فروخت تسلی بخش ہے: محمد فیروز عالم
اردو زبان کے فروغ کے لیے کونسل کی خدمات قابل ستائش ہیں: حسین دلوائی
کتاب میلے کے تیسرے دن کتابوں کی فروخت بہتر ہوئی

سولاپور (پریس ریلیز) : سولاپور کتاب میلے میں کتابوں کی فروخت تسلی بخش ہے۔ لوگ بڑی تعداد میں آرہے ہیں اور کتابیں لے رہے ہیں۔ یہ باتیں قومی کونسل برائے فروغ اردو زبان کے اسٹنٹ ایجوکیشن آفیسر محمد فیروز عالم نے کہیں، انھوں نے مزید کہا کہ میلے میں نہ صرف یہ کہ معیاری کتابیں موجود ہیں بلکہ مختلف ادبی و ثقافتی پروگرام بھی منعقد کیے جا رہے ہیں جن سے سولاپور کے لوگ محظوظ ہو رہے ہیں۔ میلے کے تیسرے دن ممبر آف پارلیامنٹ (راجیہ سبھا) اور مہاراشٹر کے سابق وزیر حسین دلوائی نے بھی کتاب میلے کا جائزہ لیا اور یہاں مختلف اسٹالوں پر کافی وقت گزارا۔ انھوں نے قومی اردو کونسل کی اس پہل کو قابل ستائش قرار دیتے ہوئے کہا کہ اردو زبان و ادب کے فروغ کے لیے کونسل بہت اچھا کام کر رہی ہے۔ کونسل کے اسٹال پر میلے کے انچارج اور کونسل کے ریسرچ آفیسر شہناز محمد خرم نے ان کا استقبال کیا اور انہیں کونسل کے رسالے اور اردو لرننگ کورس کا ایک سیٹ پیش کیا۔ سولاپور میں منعقدہ اس کتاب میلے میں بزم غالب کی محنت بھی دکھائی دے رہی ہے۔ بزم غالب کی جانب سے بشیر پرواز، محمد آصف اقبال وغیرہ میلے کو کامیاب بنانے کی ہر ممکن کوشش کر رہے ہیں۔

کتاب میلے کے تیسرے دن شائقین کتب کی اچھی خاصی تعداد میلے میں کتابیں خریدتی نظر آئی۔ 9 دنوں تک چلنے والے اس کتاب میلے میں ادب، صحافت، تہذیب، ثقافت، تاریخ، جغرافیہ، سائنس، لغات جیسے موضوعات کے ساتھ ساتھ بچوں کے ادب کا وافر ذخیرہ موجود ہے۔ بچوں کی کتابوں والے اسٹال زیادہ توجہ کے مرکز ہیں۔ مختلف اسکولوں کے اساتذہ میلے میں اپنے طالب علموں کے ساتھ کتاب میلے میں آرہے ہیں۔ میلے میں خواتین سے متعلق موضوعات مثلاً مہندی، سلائی کڑھائی، کھانا پکانا جیسے عنوانات پر بھی کافی کتابیں موجود ہیں۔ اسی طرح طب و صحت سے متعلق کتابیں بھی میلے میں دستیاب ہیں۔

میلے کے دوسرے دن شام میں جی ایم ٹیلی کی ہدایت کاری میں مشہور زمانہ مزاحیہ شو ”سلیمان خطیب: دکنی ادب کا انمول رتن“ پیش کیا گیا۔ سلیمان خطیب کی نظموں پر بنائے گئے اس ڈرامے کو دیکھنے کے لیے اہل سولا پور کی بڑی تعداد موجود تھی۔ سلیمان خطیب کی نظموں کو بڑی خوبصورتی سے کرداروں کی مدد سے اسٹیج پر پیش کیا گیا۔ اس شو میں تنویر بیجا پورے، یاسمین شیخ، رخصانہ شیلدار، آفرین شیخ، حمید بلول خاں کی اداکاری پر سولا پور کے ادب نوازوں نے خوب داد و تحسین سے نوازا۔ پروگرام کے اختتام پر کونسل کے ذمے داران نے انھیں گل دستہ پیش کیا اور اتنے اچھے پروگرام کے لیے مبارکباد دی۔

(رابطہ عامہ سیل)